



سوال

(222) قرضہ لے کر زمین گروی رکھنا

جواب

السلام علیکم ورحمۃ اللہ وبرکاتہ

تھنہ ضلع اٹک سے مولانا محمد اسحاق سلفی (خریداری نمبر 3118) لکھتے ہیں کہ ہمارے علاقے میں لوگ کئی کئی سال کے لئے لوگ قرضہ لے کر اپنی زمین گروی رکھتے ہیں پھر قرضہ دینے والا اس عرصہ میں بلا شرکت غیرے اس زمین سے پیداوار لیتا ہے۔ کیا ایسا کرنا شریعت کی رو سے جائز ہے۔؟ مجھے معلوم ہوا کہ شیخ الاسلام مولانا ثناء اللہ امرتسری رحمۃ اللہ علیہ اور مولانا محمد حسین بٹالوی رحمۃ اللہ علیہ نے جواز کا فتویٰ دیا ہے۔ آپ اس سلسلے میں ہماری راہنمائی فرمائیں کہ گروی رکھی ہوئی چیز سے کس حد تک فائدہ اٹھایا جاسکتا ہے؟

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

قرض دینے کے بعد اس کی واپسی کو یقینی بنانے کے لئے مقروض کی کوئی چیز اپنے پاس رکھنا گروی کہلاتا ہے۔ قرآن کریم سے معلوم ہوتا ہے۔ کہ دوران سفر اگر قرض کی دستاویز تیار کرنے والا کوئی کاتب نیلے تو گروی کا معاملہ کیا جاسکتا ہے۔ اس گروی شے سے فائدہ لینے کے متعلق علماء حضرات کی مختلف آراء ہیں جن کی تفصیل حسب ذیل ہے:

1- مطلق طور پر گروی شدہ چیز سے فائدہ لیا جاسکتا ہے یہ جائز اور مباح ہے۔

2- گروی چیز کی بنیاد قرض ہے۔ اور جس نفع کی بنیاد قرض ہو وہ سود ہوتا ہے۔ لہذا اگر گروی شدہ چیز سے فائدہ اٹھانا سود کی ایک قسم ہے اور ایسا کرنا شرعاً ناجائز ہے۔

3- حقیقت کے اعتبار سے گروی شدہ چیز چونکہ اصل مالک کی ہے۔ اس لئے اس کی حفاظت اور نگہداشت کرنا اس کی ذمہ داری ہے۔ اگر ایسا کرنا ناممکن اور دشوار ہو یا وہ خود اس ذمہ داری سے دستبردار ہو جائے تو جس کے پاس گروی رکھی ہے وہ بقدر حفاظت و نگہداشت اس سے فائدہ اٹھانے کا مجاز ہے۔

ہمارے نزدیک یہ آخری موقف کچھ زیادہ قرین قیاس معلوم ہوتا ہے البتہ اس میں کچھ تفصیل ہے۔ کہ اگر گروی شدہ چیز دودھ دینے والا یا سوای کے قابل کوئی جانور ہے۔ تو اس کی حفاظت و نگہداشت پر اٹھنے والے اخراجات کے بقدر اس سے فائدہ بھی لیا جاسکتا ہے۔ اس صورت میں اصل مالک کے ذمہ اس کی حفاظت و نگہداشت کا بوجھ ڈالنا فریقین کے لئے باعث تکلیف ہے۔ رسول اللہ صلی اللہ علیہ وسلم نے فرمایا کہ سواری کا جانور اگر گروی ہے تو اس پر اٹھنے والے اخراجات کی وجہ سے سواری کی جاسکتی ہے اور اگر دودھ دینے والا جانور ہے تو اخراجات کی وجہ سے اس کا دودھ پیا جاسکتا ہے۔ اور جو سواری کرتا ہے یا دودھ پیتا ہے۔ اس کے ذمہ اس جانور کی حفاظت و نگہداشت کے اخراجات ہیں۔" (صحیح بخاری: الرحن 2512)



واضح رہے کہ سواری کرنے یا دودھ پینے کی منفعت اس پر اٹھنے والے اخراجات کی وجہ سے ہے اور اس سے مراد اصل مالک نہیں بلکہ وہ آدمی ہے۔ جس کے پاس گروی رکھی گئی ہے۔ کیونکہ بعض روایات میں اس کی صراحت موجود ہے۔ (دارقطنی: البیوع 2906)

نیز اخراجات برداشت کرنے کے بدلے وہی شخص فائدہ لے سکتا ہے۔ جس کے پاس گروی رکھی گئی ہے۔ کیوں کہ اصل مالک کا انتفاع تو اخراجات برداشت کرنے کی وجہ سے نہیں بلکہ اس کے مالک ہونے کی بنا پر ہوتا ہے۔ نیز یہ فائدہ بھی اپنے استعمال کی حد تک ہے۔ اس دودھ کو بیچنا یا سواری کے جانور کو کرایہ پر دینا درست نہیں ہے۔ بعض حضرات اس حد تک احتیاط کی تلقین کرتے ہیں۔ کہ اخراجات سے زائد فائدہ نہیں اٹھانا چاہیے چنانچہ ابراہیم نخعی کہتے ہیں 'کہ اگر سواری کا جانور گروی رکھا گیا ہے تو اس پر اخراجات کے بقدر سواری کی جاسکتی ہے۔ اس طرح دودھ کے جانور سے چارے کے بمقدار دودھ حاصل کیا جاسکتا ہے۔' ایک روایت میں ہے کہ چارے کی قیمت سے زائد دودھ حاصل کرنا سود ہے۔ (فتح الباری: 5/178)

لیکن اس قدر باریک حساب کتاب محض تکلف ہے۔ اگر گروی شدہ چیز ایسی ہے۔ کہ اس کی حفاظت و نگہداشت پر کچھ خرچ کرنا نہیں ہوتا مثلاً زبورات یا قیمتی دستاویزات وغیرہ تو ایسی چیز سے فائدہ لینا درست نہیں ہے۔ کیوں کہ ایسا کرنا گویا اپنے قرض کے عوض فائدہ اٹھانا ہے۔ جس میں سود کا واضح ثابہ ہے۔ اگر گروی شدہ چیز زمین کی صورت میں ہے۔ جیسا کہ صورت مسنولہ میں ہے۔ تو اس کے متعلق ہمارے برصغیر کے علماء میں اختلاف ہے۔ مولانا محمد حسین بٹالوی رحمۃ اللہ علیہ نے بخاری شریف کی زکر کردہ حدیث پر قیاس کرتے ہوئے گروی شدہ زمین سے فائدہ اٹھانے کے جواز کا فتویٰ دیا ہے۔ جیسا کہ فتاویٰ ثنائیہ میں اس کی تفصیل موجود ہے۔ (409/1) فتاویٰ ثنائیہ میں ہی مولانا شرف الدین دہلوی رحمۃ اللہ علیہ نے اس کا مفصل جواب دیا ہے کہ: دعویٰ عام کے لئے دلیل بھی عام ہی درکار ہوتی ہے۔ پھر یہاں عام یا غیر مخصوص کو مخصوص پر قیاس کیا گیا ہے۔ اور یہ بھی قاعدہ ہے کہ جو حکم خلاف قیاس ہو وہ مورد نص پر منحصر رہتا ہے۔ کیوں کہ اصل اموال میں حرمت قطعی ہے اس لئے جب تک صحیح دلیل سے حلت کی تصریح نہ ہو قیاس سے اس کی حلت ثابت نہ ہوگی خصوصاً جو حکم خلاف قیاس ہو اس پر قیاس نہیں کیا جاسکتا۔ فتاویٰ ثنائیہ میں یہ بحث طویل اور لائق مطالعہ ہے۔ سید زبیر حسین دہلوی۔ مولانا عبدالرحمن مبارک پوری۔ مولانا عبدالوہاب۔ مولانا سید عبدالجبار بن عبداللہ غزنوی اور مولانا حافظ عبداللہ روپڑی رحمۃ اللہ علیہ عدم جواز کے قائل ہیں۔

حافظ ابن حجر رحمۃ اللہ علیہ حدیث بخاری پر بحث کرتے ہوئے لکھتے ہیں 'کہ یہ حدیث ان لوگوں کی دلیل ہے جو مرہونہ چیز سے فائدے کے قائل ہیں۔ جبکہ اس کی نگہداشت کی جائے۔ اگرچہ اصل مالک اجازت نہ دے ایک گروہ کا خیال ہے کہ مرہون کو اٹھنے والے اخراجات کے مقابلے میں صرف سواری کرنے اور دودھ لینے کا حق ہے۔ اس کے علاوہ اور کسی قسم کا فائدہ نہیں لیا جاسکتا جیسا کہ حدیث کے مضموم سے قیاس ہے۔ البتہ جمہور اہل علم کا موقف ہے کہ جس کے پاس کوئی چیز گروی رکھی ہوئی ہے۔ وہ اس چیز سے کسی قسم کا فائدہ نہیں اٹھا سکتا مذکورہ حدیث کے متعلق ان کا یہ موقف ہے۔ کہ اس میں فائدہ اٹھانے کا ذکر ہے۔ اور ایسا کرنا خلاف قیاس ہے۔ لہذا مورد نص پر منحصر رہے گا۔ لہذا اس پر مزید قیاس کر کے انتفاع کا دروازہ کھولنا صحیح نہیں ہے۔ خلاف قیاس اس لئے ہے کہ اس میں اصل مالک کی اجازت کے بغیر سواری کرنے اور دودھ لینے کی اجازت دی گئی ہے۔ حدیث میں ہے کہ مالک کی اجازت کے بغیر کسی جانور کا دودھ نہ حاصل کیا جائے۔ (صحیح بخاری: القلطہ 2425)

پھر اس میں استفادے کا حق صرف اخراجات برداشت کرنے کی وجہ سے ہے۔ قرضے کے عوض فائدہ اٹھانے کی اجازت نہیں دی گئی ہے۔ (فتح الباری: 5/178)

اس مقام پر مناسب معلوم ہوتا ہے کہ سید زبیر حسین دہلوی رحمۃ اللہ علیہ کا ایک فتویٰ مع سوال درج کر دیا جائے۔

هذا ما عندي والله اعلم بالصواب



مجلس البحث والدراسات
مفتی فتویٰ

فتاویٰ اصحاب الحدیث

جلد: 1 صفحہ: 254